



**QORTI ĊIVILI PRIM'AWLA
(Ġurisdizzjoni Kostituzzjonali)**

ONOR. IMĦALLEF TONI ABELA LL.D.

Seduta ta' nhar it-Tlieta, 1 ta' Marzu, 2022

Numru

Rikors Numru 121/2020 TA

Giovanna sive Jeanette Pocock Id:542171(M)

vs

**Mario u Salvina konjugi Camilleri detenturi tal-karti ta' l-identita' numri
508156(M) u 165456(M) rispettivament**

u

L-Avukat ta' l-Istat

Il-Qorti:

Rat ir-rikors ġuramentat tar-Rikorrenti pprezentat fit-3 ta' Lulju 2020 li permezz tiegħu ppremettiet u talbet is-segwentii:-

1. "Illi r-rikorrenti hija proprietatja tal-fond bin-numru estern 46 bl-isem "Esther" Triq Franġisku Buħaġiar Qrendi;
2. Illi l-fond oriġinarjament kien propjeta' ta' missierha Giuseppe sive Joseph Cutajar, liema fond wasal għand ir-rikorrenti wara l-mewt ta'

missierha. Illi Giuseppe sive Joseph Cutajar miet fid-19 ta' Diċembru 2007 kif jirriżulta mill-anness ċertifikat tal-mewt markat **dok A 1**;

3. Illi Giuseppe sive Joseph Cutajar irregola l-wirt tiegħu permezz ta' l-aħħar testament li għamel fis-6 ta' Frar 2007 fl-atti tan-nutar Mario Buġeja li estratt mit-testment unica charta qiegħed jiġi anness bħala **dok A2**. Illi għal kull buon fini qiegħdin ukoll jiġu esebiti ir-riċerki testamnetarji **dok A3** u **dok A4** sabiex tingħata stampa intiera u li dan it-testment (dok A2) huwa t-testment li jirregola l-ġid ta' Giuseppe sive Joseph Cutajar wara mewtu;
4. Illi dan il-fond kien gie akkwistat minn Giuseppe sive Joseph Cutajar wara kuntratt ta' diviżjoni (bejn ħutu u missieru Leonardo Cutajar) tas-26 ta' Marzu 1968 fl-atti tan-Nutar George Cassar li kopja tiegħu qiegħed jiġi anness bħala **dok A5**, fejn Giuseppe sive Joseph Cutajar akkwista l-porzjoni D tad-diviżjoni;
5. Illi omm ir-rikorrenti, u cjoe' Marianna Cutajar irrinunzjat l-uzufrutt fuq il-fond kif jirriżulta mill-anness **document A6**;
6. Illi l-intimat Mario Camilleri huwa l-inkwilin f'dan il-fond taħt titolu ta' kera liema kirja bdiet fl-1 ta' Settembru 1991 minn missier l-attriċi Jeanette Pocock, ma' Mario Camilleri, fejn l-inkwilin Mario Camilleri jħallas lir-rikorrenti is-somma ta' Euros 514 fis-sena u/jew somma verjuri bħala kera tal-fond;
7. Illi l-intimat Mario Camilleri jgħix f'din id-dar flimkien ma' martu l-intimata Salvina Camilleri;
8. Illi l-fond oriġinarjament u preċedenti għal din il-kirja, kien taħt titolu ta' enfitewi temporanju a favur ċertu Saviour Manġion, iżda kif u meta kien ser jiskadi tali ċens temporanju kien hemm theddid da parti ta' Saviour Manġion u minn hu l-intimat Mario Camilleri, ċertu Carmel Camilleri fejn iċ-ċwieviet kienu ser jitpoġġew mal-Housing Authority;
9. Illi għalhekk fid-dawl ta' din ir-retroxxena, Giuseppe sive Joseph Cutajar daħal fi ftehim ta' kera ma' Mario Camilleri li jiġi hu Carmel Camilleri, liema ftehim realistikament u fiċ-ċircostanzi ta' dak iż-żmien, ma' hallewx lill-missier l-attriċi fil-liberta' totali li jagixxi kif xtaq, u cjoe' li ma' jkomplix jikri l-fond;
10. Illi dan il-ftehim bejn Giuseppe sive Joseph Cutajar u Mario Camilleri, kien biss ftehim verbali bil-ktieb tal-kera;
11. Illi l-kirja ta' dan il-fond (rental market value) ma' jirriflettix l-valur lokatizju reali preżenti, billi mir-rapport tal-perit Michael Falzon datat is-6 ta' Awissu 2019 hawnhekk anness u mmarkat dok A7, il-kirja reali u preżenti fuq is-suq tallum jammonta għal Euros 6,759,80 u/jew somma verjuri.

12. Illi għalhekk jeżisti baħar jaqsam bejn il-kirja protetta u imposta kif inter alia teżigi l-liġi kemm taħt l-artikolu 3 tal-kap 69 u kemm taħt l-artikolu 1531C tal-kap 16;
13. Illi minħabba l-fatt li l-kera hija fissa bil-liġi u ma tistax timbidel (u/jew jekk tinbidel, tinbidel marginalment skond l-artikolu 1531C tal-kap 16), minkejja li l-prezzijiet fis-suq dejjem għolew u llum il-ġurnata tesżisti diskrepanza mhux żgħira bejn il-kera annwali tal-fond u r-redditu li l-istess fond jista' jgħib fis-suq f'heles;
14. Għalhekk, għalkemm bl-Att X tas-sena 2009 il-leġislatur ipprova itaffi d-diskriminazzjoni u l-inġustizzji versu s-sidien tal-propjeta', din l-istess liġi ma għameltx biżżejjed sabiex tgħin lir-rikorrenti ikollu '*legitimate expectation*' sabiex tieħu lura l-pussess ta' f'hejgħa entro żmien raġjonevoli u f'f'hin determinat u/jew almenu sabiex tieħu kera ġusta lim tekwalivali u/jew toqrob aktar lejn il-kera f'hejgħa tas-suq tallum;
15. Billi għalhekk effettivament bl-istat li hija l-liġi ir-rikorrenti ma għandhiex speranza reali li qatt tikseb il-pussess effettiv tal-f'hejgħa u/jew tieħu redditu reali u ġust mill-istess fond;
16. Billi l-intimat Mario Camilleri m'huwiex biss protett bil-liġi eżistenti, iżda anki martu;
17. Billi dawn il-kirjiet ta' qabel l-1 ta' Ġunju 1995, (u li bdew b'hejgħa kirjiet u mhux b'hejgħa enfitewsi) ġew l-aħħar emendi permezz tal-Att X tas-sena 2001 ġja eżistew il-fuq minn 71,000 post residenzjali battal f'Malta, mentri fis-sena 2019 jeżistu l-fuq minn 97,000 post residenzjali battal f'Malta u Għawdex kif jirriżulta mill-indiċi uffiċċjali tal-National Statistics Office b'hejgħa **dok A8**, li huma komposti kemm f'postijiet residenzjali private u kemm postijiet residenzjali tal-Gvern;
18. Billi l-perjodu tal-kirja oriġinali kien biss għal sena, fejn din ik-kirja tiġġedded minn skadenza għal oħra u r-rikorrenti ma għandha ebda dritt li tirrifjuta li tiġġedded din il-kirja;
19. Illi l-ilment tar-rikorrenti b'din il-kawża hija li qiegħda tiġi m'caħħda mit-tgawdija tal-fond propjeta' tagħha, u mir-reali godiment ta' l-istess, fejn il-kundizzjonijiet mil-liġi skond l-artikolu 3 tal-kap 69 u skond l-artikolu 1531C tal-kap 16 huma spoporzjonati għall-għanjiet li għandha l-liġi stess, fejn effettivament ir-rikorrenti hija m'caħħda mit-tgawdija tal-propjeta' tagħha għal żmien indefinit u meta tqis li l-kirja li titħallas lir-rikorrenti huwa ta' Euros 514 fis-sena u/jew somma verjuri liema kirja hija ċertament miżera fiċ-ċirkostanzi, u ma tirriflettix il-valur reali u kummerċjali tallum sabiex tikri post b'hejgħa dan ġewwa l-Qrendi;
20. Illi dan l-istat ta' fatt jagħti lok għal ksur u vjolazzjoni tal-Ewwel Artikolu tal- Ewwel protokoll tal-Konvenzjoni Ewropeja liema artikolu jinsab ukoll taħt il-Kap 319 tal-Liġijiet ta' Malta;

21. Illi s-sitwazzjonijiet analogi ġja ġew trattati kemm mill-Qorti Ewropeja fil-każ **Amato Gauci vs Malta** (App Numru 47045/06) tal-15 ta' Settembru 2009, fejn il-Qorti kkonkludiet li hemm ksur tal-Artikolu 1 tal-Ewwel Protokoll tal-Konvenzjoni Ewropeja. Illi l-Qorti Ewropeja saħqet li jrid ikun hemm element ta' proporzjonalita' fejn *"the requisite balance will not be struck where the person concerned bears the individual and excessive burden"*.
22. Illi dan il-prinċipju wkoll ġie sottolinejat fis-sentenza mogħtija mill-European Court of Human Rights ta' Strasburgu fis-sentenza **Fleri Soler vs Malta** deċiża fis-26 ta' Settembru 2006 fejn il-Qorti Ewropeja ddikjarat is-segwenti-

"Not only must an interference with the right of property pursue, on the facts as well as in principle, a "legitimate aim" in the "general interest", but there must also be a reasonable relation of proportionality between the measures employed and the aim sought to be realised by any measures applied by the state, including measures designed to control the use of individuals' property. That requirement is expressed by the notion of a "fair balance" that must be struck between the demands of the general interest of the community and the requirements of the protection of the individual's fundamental rights (Saliba vs Malta)"

Illi hemm ukoll is-sensiela vasta ta' sentenzi li ħargu kemm mill-Prim'Awla tal-Qorti Ċivili (Sede Kostituzzjonali) kif ukoll mill-Qorti Kostituzzjonali li ġja stabbilew dan il-punt;

Hemm ukoll is-sentenzi **Joseph Camilleri vs l-Avukat Generali et** deċiża mill-Prim'Awla Tal-Qorti Ċivili (Sede Kostituzzjonali) tat-3 t'Ottubru 2019 (rik nru.77/2015) u **Anthony Debono et vs l-Avukat Generali et** deċiża mill-Prim'Awla Tal-Qorti Ċivili (Sede Kostituzzjonali) fit-8 ta' Mejju 2019 (rik nru.89/2018);

Illi fil-każ ta' **Portanier vs Malta** (Application Nru.55747/16) tal-European Court of Human Rights ta' Strasburgu deċiża fis-27 t'Awissu 2019, il-Qorti Ewropeja tenniet li l-Qorti Kostituzzjonali ***għandha kull dritt sabiex tiddetermina jekk għandux ikun hemm zgumbrament skond iċ-ċirkostanzi li jridu jirriżultaw cari mill-provi u sabiex ma tibqax tiġi perpetwata lezjoni cara tad-drittijiet tas-sid.***

Illi fil-każ in diżamina, m'hu diffiċli xejn sabiex il-Qorti tasal li hemm lezjoni ċara tad-drittijiet tar-rikorrenti fejn ma jirriżultaw ebda garanziji proċedurali u/jew proporzjonalita' sabiex ir-rikorrenti jkollha "legitimate expectation" li tiegħu lura l-pussess effettiv tal-fond tagħha (ta' ħwejjigha wara kollox!) entro żmien raġjonevoli u fi żmien determinat, anki għal beneficiċċju tal-familja tagħha stess!;

Illi r-rikorrenti għandha wkoll l-aspettativi tat-tfal tagħha stess u fejn għalhekk intavolat din il-kawża u kawża analoga sabiex taħseb għalihom. Illi t-tfal tar-rikorrenti huma Christine u Angele Pocock li twieldu fis-17 t'April 1997 u fit-8 t'April 2002 rispettivament li kopja taċ-ċertifikat tat-twelid tagħhom qiegħdin jiġu annessi bħala **dok A9 u A10**;

Illi għalhekk kellha ssir din il-kawża, mir-rikorrenti;

Jgħidu għalhekk l-intimati, prevja kwalsiasi dikjarazzjoni neċessarja u opportuna l-għaliex din l-Onorabbli Qorti m'għandhiex-

1. Tiddikjara u tiddeċiedi illi fil-konfront tar-rikorrenti, l-artikolu 3 tal-kap 69 u l-artikolu 1531C tal-kap 16 u/jew min minnhom, huma artikoli fil-liġi li qiegħdin in toto u/jew in parte, jivvjolaw id-drittijiet fundamentali tar-rikorrenti Pocock, u senjatament l-Ewwel Artikolu tal-Ewwel Protokoll tal-Konvenzjoni Ewropeja taht il-Kap 319, billi r-rikorrenti ma tistax tgawdi il-pussess effettiv tal-fond propjeta' tagħha bin-numru estern 46B bl-isem 'Esther' Triq San Franġisku Buħaġiar Qrendi;
2. Tiddikjara u tiddeċidi illi l-intimati u/jew min minnhom huma responsabbli għal kumpens u danni sofferti mir-rikorrenti b'konsegwenza tal-artikoli taht il-kap 69 u taht il-kap 16 kif hawn ċitati, billi l-legiżlatur ma kkrejx bilanċ ġust bejn id-drittijiet tar-rikorrenti u dawn tal-inkwilini u dan kif ser jirriżulta ulterjorment wara t-trattazzjoni tal-kawża;
3. Tillikwida l-kumpens u danni (pekunarju u mhux pekunarju (morali) kif sofferti mir-rikorrenti, ai termini tal-Artikolu 41 tal-konvenzjoni Ewropeja;
4. Tikkundanna lill-intimati u/jew min minnhom iħallsu l-istess kumpens u danni kif sofferti mir-rikorrenti, mad-data tas-sentenza definitiva, u fin-nuqqas li ma jithallasx minnufiħ jiddekorru l-imghaxijiet skond il-liġi sal-pagament effettiv;
5. Tordna ulterjorment sabiex minħabba l-fatt li l-intimati konjuġi Camilleri ma jistgħux jistrieħu fuq l-artikoli tal-liġi kif ċitati fl-Ewwel talba ta' dan ir-rikors u/jew min minnhom, jiġu żgombrati mill-fond bin-numru estern 46 bl-isem "Esther" Triq Franġisku Buħaġiar Qrendi entro terminu qasir u perentorju, u/jew tagħti dawk ir-rimedji kollha li jidrilha xierqa u opportuni fiċ-ċirkostanzi, sakemm tipperdura tali okkupazzjoni.

Bl-ispejjeż u bl-imghaxijiet legali sal-pagament effettiv"

Rat ir-Risposta tal-Intimat Avukat tal-Istat ippreżentata fit-27 ta' Lulju 2020

li permezz tagħha wieġeb is-segwentanti:-

1. "Illi r-rikorrenti għandha ġgib prova ċara tat-titolu tagħha sabiex turi li hija l-proprietarja tal-fond in kwistjoni kif qed tallega fir-rikors promotur. F'dan ir-rigward għandha wkoll tindika d-data preċiża ta' meta saret sidt il-fond

għaliex l-ilment kostituzzjonali tagħha jista jigi kkunsidrat mid-data ta' meta saret sidt il-fond mertu ta' dan il-każ u mhux qabel;

2. Illi l-esponenti qed jistieden lir-rikorrenti tirregola ruħha dwar jekk din il-kawża nfethix taħt il-kap.158 jew il-kap.69 u dan peress li skont paragrafu 8 tar-rikors jidher li l-fond originarjament kien taħt titolu ta' enfitewsi temporanja;
3. Illi mingħajr pregudizzju għall-paragrafi precedenti, it-talbiet tar-rikorrenti għandhom jiġu miċhuda *in toto* peress li huma infondati fil-fatt u fid-dritt u dan għar-raġunijiet segwenti li qed jiġu hawn elenkati mingħajr pregudizzju għal xulxin;
4. Illi l-esponenti jirrileva li skont il-*proviso* tal-Ewwel Artikolu tal-Ewwel Protokoll tal-Konvenzjoni Ewropeja, l-Istat għandu kull jedd li jgħaddi dawk il-liġijiet li jidhrulu xierqa biex jikkontrolla l-użu tal-proprjeta' skont l-interess generali. Anki skont il-ġurisprudenza kostanti tal-Qorti ta' Strasburgu, l-Istat igawdi diskrezzjoni wiegħsa sabiex jidentifika x'inhu meħtieġ fl-interess generali u x'miżuri għandhom jittieħdu sabiex jiġu ndirizzati dawk il-ħtiġijiet soċjali. Tali diskrezzjoni tal-legislatur m'għandhiex titbiddel sakemm din ma tkunx manifestament mingħajr bazi ragonevoli-li żgur mhux il-każ;
5. Illi l-Ewwel Artikolu tal-Ewwel Protokoll ma jikkoncedi ebda dritt li xi ħadd jirċievi profitt;
6. Illi jekk ir-rikorrenti xorta qed tilmenta li qed tiġi ppregudikata minħabba l-fatt li l-ammont tal-kera ma jirriflettix il-valur reali tal-fond in kwistjoni, dan ma jistax jigi rimedjat bit-tneħħija tal-artikoli msemmija mir-rikorrenti jew bl-iżgumbrament tal-okkupanti. Dan qed jingħad għaliex ma jkunx jagħmel sens li wieħed jagħraf l-iskop, il-ħtieġa u l-legittimita tal-miżuri msemmija biex imbagħad jinnewtralizzhom billi jagħmilhom inapplikabbli bl-iżgumbrament tal-okkupanti;
7. Illi fil-każijiet imsemmija mir-rikorrenti fir-rikors promotur, il-Qorti Ewropea kienet waslet għall-konkluzjoni li kien hemm sproporzjonalita' u tqassim mhux xieraq tal-pizijiet u l-benefiċċju biss f'dawk il-każijiet u f'dawk iċ-ċirkostanzi partikolari u allura ma stabbilew ebda principju universali. Isegwi għalhekk li dawn id-deċiżjonijiet u d-deċiżjonijiet l-oħra tal-Qorti Ewropea kkwotati mir-rikorrenti jikkostitwixxu stat biss fil-konfront tal-partijiet f'dawk il-kawzi partikolari-*inter partes*;
8. Salv eċċezzjonijiet ulterjuri.

GHALDAQSTANT, l-esponent jitlob bir-rispett lil din l-Onorabbli Qorti jogħgobha tiċhad il-pretensjoni kif dedotti fir-rikors promotur bħala infondati fil-fatt u fid-dritt stante li r-rikorrenti ma sofriet l-ebda ksur tad-drittijiet tal-bniedem u l-libertajiet fundamentali, u dan bl-ispejjeż kontra l-istess rikorrenti.”

Rat ir-Risposta tal-Intimati Mario u Salvina konjuġi Camilleri preżentata fil-

5 ta' Awwissu 2020 li permezz tagħha wieġbu s-segwenti:-

1. Illi din hi kawża ta' natura kostituzzjonali kif jixhdu it-talbiet imma l-atturi għażlu (għar-ragunijiet tagħhom) li jużaw il-forma ta' Rikors Guramentat. Il-liġi trid li tali kawżi siru permezz ta' Rikors u ir-risposta għalihom tkun waħda sempliċi u mhux Risposta Guramentata. Ukoll għalhekk l-atturi jisvijaw lill-konvenuti kollha (speċjalment l-esponenti) li huma iridu jirrispondu fi żmien għoxrin jum meta dan ma huwiex il-każ. Għalhekk l-esponenti qed jeċċepixxu in-nullita' tal-proċedura;
2. Illi qabel xejn l-attriċi trid tipprova it-titolu tagħha u tipprova ukoll li ma hemm ebda sidien oħra tal-fond mertu tal-kawża u trid tipprova li l-attriċi waħedha hija s-sid;
3. Illi jekk Giovanna sive Jeanette Pocock mhiex is-sid allura hi m' għandha ebda locus standi f' din il-kawża u l-gurament mehud minnha hu skorrett u għalhekk ir-rikors huwa null u jekk mhijiex is-sid waħedha allura il-ġudizzju mhux integru;
4. Illi meta miet missier l-attriċi hi rikjesta li tiġi ppruvata is-suċċessjoni tagħha għalhekk l-esponenti iridu jassikuraw ruħhom li jekk xi ħadd ser jieħu xi kumpens dan imur biss għand is-sidien u is-sidien kollha u mhux għand ħaddiehor li lilu ma jispetta ebda kumpens. Il-Qorti ma tistax tordna ħlas ta' lezjoni lil persuni li mhux intitolati;
5. Illi rigward it-theddid insinwat fir-rikors guramentat, il-konvenuti jiċċhdu l-allegazzjonijiet bil-qawwa. Din it-tip ta' allegazzjoni issa qed isir popolari ma' sidien li jivvintaw dawn it-tip ta' allegazzjonijiet sabiex jipprofittaw irwieħhom mis-sistema ġudizzjarja. Ma hemm ebda prova li missier l-attriċi kien b' xi mod imġiegħel li jaċċetta lill-inkwilini. Dan il-fatt ma jistax jiġi preżunt, kif qed tippretendi l-attriċi, imma jrid jiġi pruvat bħal kull ħaġa oħra li tidhol fil-Qorti. Anzi irid jingħad li jekk is-sidien tul ħajjithom ma kienu qalu xejn dwar dan, hu evidenti li huma kienu kuntenti li il-propjeta' tintuża minn min kien fil-bżonn.
6. Illi fl-ewwel paġna tal-ktieb tal-kera (kopja hawn annessa u mmarkata bħala **Dok A**) hemm kitba li tikkonferma il-ħlas tal-ewwel kera. Il-kitba f' dik il-faċċata hi tan-Nutar Dr. Joseph Darmanin waqt li il-firma hi ta' Joseph Cutajar (missier l-attriċi). Fil-paġni sussegwenti il-konferma tal-kera hija miktuba minn Joseph Cutajar u ffirmat ukoll minnu stess (kopja hawn annessa u mmarkata bħala **Dok B**). Allura mis-sena 1991 sas-sena li miet is-sur Cutajar qatt ma wera rieda biex iwaqqaf il-kirja tant li l-esponenti qatt ma kellhom problemi miegħu.
7. Illi huwa inverosimili li in-Nutar Darmanin kien ser jippermetti sid li jiġi mhedded biex jagħti b' kera fond kontra ir-rieda tiegħu;

8. Illi il-Qorti Kostituzzjonali ma tistax tintuża bħala Qorti ordinarja biex talloka danni. Hu għalhekk li l-attriċi tipprova tisvija lil kulhadd billi tuża Rikors Guramentat għall-kawża kostituzzjonali biex mingħaliha tħallat dak li hu ta' indole ċivile travestit bħala ta' indole kostituzzjonali. Dan hu skorrett u anke għalhekk it-talbiet ma jistgħux jintlaqgħu;
9. Illi d-drittijiet kostituzzjonali u għalhekk id-dritt għall-kumpens fil-każ tal-ksur tagħhom ma jstax jiġi trasmess lil terzi la "inter vivos" u la "causa mortis". L-attriċi ma tistax titlob għall-kumpens ta' allegat ksur ta' drittijiet li seta soffra missierha jew l-awtur tagħha. Kieku kien il-każ, la darba ma hemmx preskrizzjoni f' dawn il-każijiet, din il-Qorti tista' tiġi assedjata b' kawżi anke ta' dixxendenti ta' antenati li per eżempju ikunu sofrew ksur ta' drittijiet fi żmien il-kavallieri li kienu il-Gvern ta' dak iż-żmien;
10. Illi la darba is-sid oriġinali li ta il-post b' kera lill-konvenuti qatt ma ħass il-bżonn li jagixxi allura dan jista ifisser biss li hu ma kienx qed iqis dawn il-fatti riportati mill-attriċi bħala leżivi tad-drittijiet fundamentali tiegħu. Hu ried u kien kuntent bil-kirja lill-konvenuti - jista jkun anke għaliex kien jitħassarhom. Ma tistax issa għalhekk tiġi bintu u titlob għal dak li qatt ma ħass il-ħtieġa li jitlob għalih missierha;
11. Illi l-attriċi fit-tielet talba tħallat kumpens għall-lezjoni ta' drittijiet fundamentali ma' azzjoni ta' danni – hu evidenti li kien għalhekk li l-attriċi tuża ir-Rikors Guramentat. Imma dan mhux permess mill-liġi – l-attriċi ma messha qatt tħallat waħda mal-oħra. Hi kien messha għażlet triq waħda. Din il-Qorti ma għandhiex tagħti u takkorda danni. Fil-fatt anke fejn il-Qorti issib li jkun hemm sproporzjonalita' bejn il-limitazzjonijiet tad-dritt u il-kumpens, l-istess Qorti qatt ma tuża il-valur lokatizju fis-suq miftuh biex tillikwida il-kumpens xieraq biex jispurga il-lezjoni kostituzzjonali;
12. Illi l-attriċi ma sofriet xejn u ma hemm ebda prova li l-antenati tagħha sofrew għax dan jistgħu jgħiduh biss huma. U kieku tassew ħassew li sofrew xi lezjoni kien ikun jispetta lilhom biss li jagixxu biex jispurgaw il-lezjoni;
13. Illi intant il-konvenuti eċċipjenti użaw il-liġijiet vigenti fil-pajjiż. Dawn il-liġijiet ma sarux minnhom u għalhekk jekk kien hemm lezjoni kostituzzjonali minħabba f' dawn il-liġijiet ma għandhomx ibatu huma.
14. Illi intant ukoll hemm diversi sentenzi li jindikaw li anke fejn il-liġijiet tal-kera ikunu ikkrejaw lezjoni kostituzzjonali l-inkwilini ma għandhomx jiġu imkeccija. U ukoll illum bil-promulgazzjoni u introduzzjoni tal-Art 12B tal-Kap 158 tal-liġijiet ta' Malta l-attriċi għandha rimedju ġust li jista jissana kull sproporzjonalita' li tkun twettqet minħabba fl-istess liġijiet.
15. Illi għalhekk it-talbiet kif dedotti kontra l-eċċipjenti għandhom jiġu respinti bl-ispejjeż kontra l-attriċi;

Rat l-atti kollha tal-kawża;

Rat id-dokumenti li ġew esebiti in atti;

Qrat ix-xhieda fil-kawża;

Rat il-verbal tal-udjenza tal-15 ta' Diċembru 2021 fejn il-kawża thalliet għallum għas-sentenza.

Punti ta' fatti

Din il-kawża tirrigwarda l-fond numru 46, "Esther", Triq Franġisku Buħaġjar, Qrendi.

Joħroġ mill-premessa numru 8 a' fol 2 li dan il-fond kien ġie konċess b'titolu ta' enfitewsi temporanju minn ċertu Giuseppe sive Joseph Cutajar a favur ċertu Saviour Mangion. I-kuntratt ta' din il-konċessjoni ma ġiex preżentat in atti.

Permezz ta' att ieħor datat 4 ta' Mejju 1987 (a' fol 107) l-imsemmi Saviour Mangion biegh u trasferixxa lil ħuh Carmel Mangion u Pauline Attard iż-żmien li kien fadal minn din il-konċessjoni enfitewtika temporanja fuq il-fond in kwistjoni. Jirriżulta min dan il-kuntratt li tali konċessjoni kienet għal żmien wieħed u għoxrin sena u ġimgħa dekoribbli mill-1 ta' Novembru tas-sena 1977. Iċ-ċens kien ta' LM80 fis-sena.

Madwar sitt snin qabel ma għalqet din il-konċessjoni emfitewtika, preċiżament f'Settembru tas-sena 1991, l-imsemmi Giuseppe sive Joseph Cutajar għadda dan il-fond lill-Intimat Mario Camilleri taħt titolu ta' lokazzjoni. Joħroġ mis-sitt premessa li din il-kirja bdiet fl-1 ta' Settembru

1991. Dan il-ftehim kien wieħed verbali bil-ktieb tal-kera (ara premessa numru 10 u kopji mill-paġni tal-ktieb tal-kera a' fol 46 sa 49).

Permezz ta' skrittura privata datata 12 ta' Settembru 1991 (a' fol 110), Carmelo Mangion iddikjara li rċieva mingħand l-intimat Mario Camilleri l-ammont ta' LM600 rappreżentanti "*valur ta' parti mill-benefikati minnu magħmula fid-dar Esther, Triq Francesco Buhagiar il-Qrendi li ser tiġi rilaxxata minnu lil Mario Camilleri.*" Fl-istess skrittura Mario Camilleri obbliga ruħu li jhallas LM200 oħra "*għas-saldu tal-istess benefikati appena Mangion jirrilaxxa definittivament favur tiegħu il-pussess tal-istess dar.*" Fl-istess skrittura Carmelo Mangion obbliga ruħu illi jirrilaxxa l-pussess tal-fond lil Mario Camilleri mhux aktar tard mit-30 ta' Novembru 1991.

L-Intimat Mario Camilleri għadu, flimkien ma' martu l-intimata Salvina Camilleri, jirrisjedi fil-fond in kwistjoni sal-lum.

Ir-rikorrenti issostni li l-intimati konjuġi Camilleri baqgħu jokkupaw il-fond ope legis b'titolu ta' kera bis-saħħa tal-artikolu 3 tal-Kap. 69 (ara premessa numru 12 u t-talbiet fir-rikors promotur kif ukoll dak dikjarat fil-verbal tal-25 ta' Ottubru 2021 a' fol 135).

Jirriżulta mix-xhieda tar-rikorrenti a' fol 100 li l-fond de quo kien ġie dekontrollat "wara li ħarġet il-liġi tad-dekontroll". Ma ġiex preżentat in atti dokument maħruġ għal daqshekk mill-Awtoritá appożita.

Punti ta' Liġi

Din hija azzjoni ta' ksur ta' jeddijiet fundamentali. Ir-Rikorrenti qed tilmenta li l-artikolu 3 tal-Kap. 69 u l-artikolu 1531Ċ introdott bl-Att X tal-2009, qed jivvjolaw id-dritt tagħha għat-tgawdija tal-fond 46 Ester, Triq Franġisku Buħaġjar Qrendi sancit fl-Artikolu 37(1) tal-Kostituzzjoni ta' Malta, u l-Ewwel Artikolu ta' l-Ewwel Protocol tal-Konvenzjoni Ewropeja (l-Ewwel Skeda tal-Kap. 319 tal-Liġijiet ta' Malta).

Dan għaliex jipprekludihom milli jirrifjutaw li ggeddu, jgħollu jew jvarjaw il-kundizzjonijiet tal-kera mingħajr il-permess tal-Bord. Di piu' il-Bord huwa prekluz milli jagħti dan il-permess sakemm ma jissussistux il-kundizzjonijiet espressi fl-istess Kap 69 kif kienu vigenti fiż-żmien li giet intavolata din l-azzjoni (jigifieri qabel ma daħħlu fis-seħħ l-emendi introdotti bl-Att XXIV tal-2021). Skont ir-rikorrenti l-fond in kwistjoni ma jissodisfax il-kundizzjonijiet kollha hemm stipulati. Huma għalhekk qegħdin jigu mcaħħda l-pussess effettiv tal-fond imsemmi. Dan magħdud mal fatt li l-kera li qed jircievu kalkolata skont l-Att X tal-2009, hija rrizorja u ma tirriflettix il-valur lokatizzju tal-fond fis-suq u l-potenzjal tiegħu (ara premessi numru 12 et seq).

Ir-Rikorrenti ilmentaw li b'dan il-mod huma qed iggorru piż sproporzjonat u ngust meta mqabbel ma' dak li jisthoqqilhom l-inkwilini Intimati (ara premessi numri 21 u 22).

Dawn ir-raġunijiet hekk mogħtija huma l-istess raġunijiet li fuqhom il-Qorti Ewropeja konsistentement sabet ksur tal-ewwel artikolu tal-ewwel protokoll tal-Konvenzjoni fid-dispożizzjonijiet tal-Kap. 69 u l-emendi bl-Att X tal-2009. Dan għaliex jikkostitwixxu interferenza mad-drittijiet tal-proprjetá tas-sid li hija inkompatibbli mat-tielet prinċipju ta' bilanċ ġust stabbilit fl-imsemmi artikolu protokollari. Tali nterferenza ikkawżata b'dawn id-dispożizzjonijiet ma żżommx "bilanċ xieraq" bejn l-esiġenzi tal-interess ġenerali tal-komunitá u l-ħtieġa tal-ħarsien tad-drittijiet fundamentali tal-individwu. Dan minħabba raġunijiet indikati mir-rikorrenti fil-premessi. Il-Qrati tagħna baqgħu isegwu din il-pożizzjoni kif adottata mill-Qorti ta' Strasburgu (ara espożizzjoni dettaljata tal-prinċipji ġurisprudenzjali stabbiliti mill-Qorti Ewropea kif riflessa fil-ġurisprudenza kostanti tal-Qrati Maltin fis-sentenza **Margaret Caruana et vs L-Avukat Ġenerali et, Qorti Ċivili, Sede Kostituzzjonali, per Imħallef Joseph Zammit McKeon, tat-18 ta' Marzu 2021**; ara wkoll fost oħrajn **Rita Falzon vs Dun Saverin sive Xavier Cutajar et, Qorti Ċivili, Sede Kostituzzjonali, per Imħallef Francesco Depasquale, tal-20 ta' Ottubru 2021**).

Konsiderazzjonijiet

Il-Qorti se tibda billi tqis it-tieni eċċezzjoni preliminari sollevata mill-Intimata Avukat tal-Istat rigward l-liġi applikabbli li għandha tirregola l-kera tal-fond mertu tal-kawża odjerna.

Kif jemergji mir-rikors promotur u dak dikjarat minnha fil-verbal tal-25 ta' Ottubru 2021 a' fol 135, ir-Rikorrenti ssostni li l-kirja li jgawdu l-Intimati konjuġi Camilleri hija waħda protetta bil-liġi taħt il-Kap. 69. Il-Qorti tifhem li r-Rikorrenti qed tibbaża din l-affermazzjoni tagħha fuq il-fatt li l-kirja in kwistjoni hija waħda volontarja u mhux waħda sfurzata bid-dispożizzjonijiet tal-artikolu 12 tal-Kap. 158.

Jibqa' iżda li l-ftehim volontarju ta' kera li ġie kontrattat bejn l-Intimat Mario Camilleri u l-awtur tar-Rikorrenti huwa eskluż mill-operat of effetti mill-liġijiet speċjali tal-kera, jiġifieri mill-Kap. 69 u mill-Kap. 116 tal-Liġijiet ta' Malta. Dan għaliex, kif qalet ir-rikorrenti stess , il-fond in kwistjoni ġie dekontrallat ai termini tal-artikolu 3 tal-Ordinanza li Tneħħi l-Kontroll tad-Djar, Kap. 158 tal-Liġijiet ta' Malta (a' fol 100).

Hekk kif jiddisponi l-artikolu 5 tal-Kap. 158, *"id-disposizzjonijiet tal-Ordinanzi dwar il-Kera ma għandhom jgħoddu għal ebda dar ta' abitazzjoni mneħħija mill-kontroll mill-gvernata li fiha d-dar tkun registrata skont id-disposizzjonijiet tal-artikolu 3"*.

Skont ir-Rikorrenti, il-fond in kwistjoni ġie dekontrollat hekk kif ħarġet il-liġi tad-dekontroll (ara xhieda a' fol 100). Jista jingħad għalhekk li l-kera tal-fond ġiet dekontrollata mill-liġijiet speċjali msemmija sa mil-bidu tagħha. Dan ifisser li si tratta ta' kirja li hija bla dubbju regolata minn il-Kap. 158, preċiżament minn artikolu 5. Din il-Qorti diga' kellha opportunita' tippronunzja ruhha f'dan ir-rigward **f'Sentenza tas-26 ta' Ġunju, fl-ismijiet Paul Farrugia vs Avukat Ġenerali Salvina Grech .**

Il-Qorti għalhekk sejra tilqa' t-tieni eċċezzjoni preliminari tal-Intimat Avukat tal-Istat.

Ladarba l-ilment kostituzzjonali huwa bbażat fuq applikazzjoni ħażina tal-liġi, il-Qorti hija prekluziva milli tqis it-talbiet tar-Rikorrenti. Tabilhaqq il-Qorti ma tista tagħmel xejn ħlief li tilqa' it-tieni eċċezzjoni tal-Intimat Avukat tal-Istat u tiċċad l-ewwel talba għall-applikazzjoni tal-artikolu 3 tal-Kap. 69. Konsegwentament tiċċad ukoll it-talbiet rimanenti tal-promotur tal-ġudizzju.

Decide

Għaldaqstant u għar-raġunijiet fuq imsemmija, il-Qorti qiegħda taqta' u tiddeċiedi din il-kawża billi;

Tilqa' t-tieni eċċezzjoni tal-Intimat Avukat Ġenerali.

Tiċċad it-talbiet attriċi.

Bi-ispejjeż jithallsu mir-Rikorrenti Giovanna sive Jeanette Pocock.

Imħallef Toni Abela

Deputat Registratur